

15 -ാം കേരള നിയമസഭ

2 -ാം സമ്മേളനം

നക്ഷത്രചിഹ്നമിട്ട ചോദ്യം നം. 422

11-08-2021 - ൽ മറുപടിയ്ക്ക്

കൊവിഡ് അതിജീവനം

ചോദ്യം		ഉത്തരം	
<p>ശ്രീ ടി.പി .രാമകൃഷ്ണൻ, ശ്രീ കെ ആൻസലൻ, ശ്രീ എൻ.കെ. അക്ബർ, ശ്രീ എം.വിജിൻ</p>		<p align="center">Shri M. V. Govindan Master (തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി)</p>	
(എ)	<p>സംസ്ഥാനത്ത് കൊവിഡ് അതിജീവനത്തിനനുബന്ധിച്ച് തദ്ദേശ സ്വയംഭരണസ്ഥാപനങ്ങൾ നടത്തിയ പ്രവർത്തനങ്ങൾ കൂടുതൽ ശാക്തീകരിക്കാനുദ്ദേശിക്കുന്നുണ്ടോ;</p>	(എ)	<p>ഉണ്ട്. പ്രവർത്തനങ്ങളുടെ വിവരം അനുബന്ധം എ ആയി ചേർത്തിരിക്കുന്നു.</p>
(ബി)	<p>കൊവിഡ് അതിജീവനം ലക്ഷ്യമാക്കി പന്ത്രണ്ടിന പരിപാടികൾ പ്രഖ്യാപിച്ച് നടപ്പാക്കിയിരുന്നോ; പുതുതായി പ്രഖ്യാപിച്ച നൂറുദിന പരിപാടിയുടെ ഭാഗമായി തദ്ദേശ സ്വയംഭരണസ്ഥാപനങ്ങൾ ഏറ്റെടുത്തു നടത്താൻ നിശ്ചയിച്ചിട്ടുള്ള പ്രവൃത്തി മേഖലകൾ ഏതെല്ലാമാണ്;</p>	(ബി)	<p>സർക്കാർ പന്ത്രണ്ടിന പരിപാടി പ്രഖ്യാപിച്ച് നടപ്പാക്കിയിരുന്നു. 06.03.2020 ലെ സ.ഉ (കെ) നം 45/2020/തസ്വഭവ നമ്പർ ഉത്തരവ് പ്രകാരം തദ്ദേശഭരണ സ്ഥാപനങ്ങളുടെ 2020-21 വാർഷിക പദ്ധതിയുടെ ഭാഗമാക്കേണ്ട പന്ത്രണ്ടിന പരിപാടി സംബന്ധിച്ച മാർഗരേഖ പുറപ്പെടുവിച്ചിട്ടുണ്ട്. ഇതിൽ കോവിഡ് അതിജീവനം ലക്ഷ്യമാക്കിക്കൊണ്ടുള്ള പ്രവർത്തനങ്ങളുമുണ്ട്. വിശദാംശങ്ങൾ അനുബന്ധം ബി ആയി ചേർത്തിട്ടുണ്ട്. സർക്കാരിന്റെ 100 ദിന പരിപാടിയിൽ തദ്ദേശസ്വയം ഭരണ വകുപ്പിന് കീഴിൽ ഉൾപ്പെടുത്തിയിട്ടുള്ള പദ്ധതികൾ അനുബന്ധം സി ആയി നൽകിയിട്ടുണ്ട്.</p>
(സി)	<p>വകുപ്പിനകീഴിൽ പ്രവർത്തിക്കുന്ന സന്നദ്ധസേനയുടെ സഹകരണത്തോടെ സാന്ത്വന പരിചരണം ഏറ്റെടുത്ത് നടത്താൻ തീരുമാനിച്ചിട്ടുണ്ടോ; വ്യക്തമാക്കാമോ?</p>	(സി)	<p>സാമൂഹിക സന്നദ്ധസേനയുടെ സഹകരണത്തോടെ കിടപ്പുരോഗികൾ വൃദ്ധജനങ്ങൾ, മാതൃകമായ അസുഖങ്ങൾ ബാധിച്ചവർ, ഭിന്നശേഷിക്കാർ തുടങ്ങിയ വിഭാഗങ്ങൾക്ക് ആവശ്യമായ മരുന്നും, അടിയന്തിര സർക്കാർ സേവനങ്ങളും വീടുകളിൽ എത്തിച്ചുനൽകുവാനുള്ള പദ്ധതി നടപ്പിലാക്കുവാൻ തീരുമാനിച്ചിട്ടുണ്ട്. വാതിൽപ്പടി സേവനം എന്ന പദ്ധതിയുടെ നിർവഹണ മാർഗരേഖ 31.05.2021ലെ സ ഉ (സാധാ) 1066/2021/തസ്വഭവ മുഖേന സർക്കാർ അംഗീകരിച്ചിട്ടുണ്ട്. പദ്ധതിയുടെ ആദ്യ ഘട്ടം എന്ന നിലയിൽ തിരഞ്ഞെടുക്കപ്പെട്ട 50 തദ്ദേശ സ്വയം ഭരണ സ്ഥാപനങ്ങളിൽ ഉടൻ പൈലറ്റിസ്ഥാനത്തിൽ നടപ്പാക്കുന്നതാണ്.</p>

അനുബന്ധം എ

1. 'മിഷൻ കോവിഡ്' എന്ന പേരിൽ കുടുംബശ്രീയുടെ നേതൃത്വത്തിൽ സാമൂഹ്യാധിഷ്ഠിത കോവിഡ് പ്രതിരോധ ക്യാമ്പെയിൻ സംഘടിപ്പിക്കൽ.
2. കോവിഡിന്റെ സാഹചര്യത്തിൽ ബഡ്സ് സ്ഥാപനങ്ങളിലെ കുട്ടികൾ നേരിടുന്ന പ്രശ്നങ്ങളിൽ കുടുംബശ്രീയുടെ നേതൃത്വത്തിൽ കൗൺസിലിംഗ് ഉൾപ്പെടെ നടത്തി കാര്യക്ഷമമായ ഇടപെടൽ.
3. കോവിഡ് കാലത്ത് സ്ത്രീകൾ നേരിടുന്ന പ്രശ്നങ്ങൾ മനസ്സിലാക്കുന്നതിനും, ആവശ്യമായ പിന്തുണാ സംവിധാനം ഉറപ്പു വരുത്തുന്നതിനും നടപടികൾ സ്വീകരിക്കുക. ഇതിനുവേണ്ടി 14 ജില്ലകളിലുമുള്ള സ്റ്റേഹിത ഹെൽപ്പ് ഡെസ്കിന്റെ സഹായം 24 മണിക്കൂറും ലഭ്യമാക്കൽ.
4. ആശ്രയ/ അഗതി രഹിത ഗുണഭോക്താക്കൾക്ക് സേവനങ്ങൾ എത്തുന്നുണ്ടെന്ന് കുടുംബശ്രീ റെസ്പോൺസ് ടീം മുഖേന ഉറപ്പ് വരുത്തൽ.
5. കോവിഡ് 19 എന്ന മഹാമാരിയെ ചെറുക്കാൻ പ്രാദേശിക സാമ്പത്തിക സഹായ/ വികസന പദ്ധതികൾ നടപ്പാക്കൽ.
6. ലോക്ക് ഡൗൺ മൂലം ഉണ്ടാവുന്ന തൊഴിൽ നഷ്ടവും അതിന്റെ തുടർച്ചയായിട്ടുണ്ടാകുന്ന സാമ്പത്തിക നഷ്ടവും കണക്കിലെടുത്ത് സാധാരണക്കാർക്ക് അടിയന്തര വായ്പ സഹായം ലഭ്യമാക്കുക എന്ന ലക്ഷ്യത്തോടെ ഒരു അയൽക്കൂട്ടത്തിന് പരമാവധി നാലു ലക്ഷം രൂപവരെ പലിശ രഹിതവായ്പയായി ലഭ്യമാക്കുന്ന മുഖ്യമന്ത്രിയുടെ സഹായഹസ്തം പദ്ധതി നടപ്പാക്കൽ.
7. കോവിഡ് നിയന്ത്രണങ്ങളുടെ സാമ്പത്തിക പ്രത്യാഘാതങ്ങൾ അനുഭവിക്കുന്ന ദുർബല വിഭാഗങ്ങൾക്ക് ധനസഹായത്തിനായി കുടുംബശ്രീയുടെ 2000 ഏരിയ ഡവലപ്മെന്റ് സൊസൈറ്റികൾ (എ.ഡി.എസ്) വഴി സംസ്ഥാനത്താകെ 200 കോടി രൂപയുടെ ധനസഹായ വിതരണം.
8. കോവിഡ് വ്യാപന സാഹചര്യത്തിൽ ദുരിതമനുഭവിക്കുന്ന അതി ദരിദ്രരെ കണ്ടെത്തി അവരുടെ പുനരുജ്ജീവന പദ്ധതികൾ തയ്യാറാക്കുന്നതിന് വേണ്ടി പ്രത്യേക സർവ്വേ.
9. തദ്ദേശ സ്ഥാപനങ്ങൾ മുഖേന ആയിരം പേരിൽ 5 പേർക്ക് തൊഴിൽ എന്ന കണക്കിൽ തൊഴിലവസരങ്ങൾ സൃഷ്ടിക്കുന്നതിനുള്ള പദ്ധതി.
10. കോവിഡ് മഹാമാരി മൂലമുള്ള പ്രതിസന്ധി ഘട്ടത്തിൽ മാനസികാരോഗ്യം മെച്ചപ്പെടുത്തുന്നതിനുള്ള കൗൺസിലിംഗ് പരിപാടികൾ, കുടുംബശ്രീ, ആരോഗ്യ വകുപ്പ് തുടങ്ങിയവരുടെ നേതൃത്വത്തിൽ.
11. തദ്ദേശ സ്ഥാപനങ്ങളിൽ രൂപീകരിച്ചിട്ടുള്ള വാർഡ് തല സമിതികൾ, RRT കൾ തുടങ്ങിയവയുടെ ശാക്തീകരണം.

അനുബന്ധം ബി

തദ്ദേശഭരണ സ്ഥാപനങ്ങൾ മുൻഗണന നൽകേണ്ട പന്ത്രണ്ടിന പരിപാടി

തദ്ദേശഭരണ സ്ഥാപനങ്ങൾ നടത്തുന്ന വികസന പ്രവർത്തനത്തോടൊപ്പം നടപ്പാക്കേണ്ട ക്ഷേമ പ്രവർത്തനങ്ങൾക്കും പരിസ്ഥിതി സംരക്ഷണത്തിനും മുൻഗണന നൽകുന്നതിനാണ് പന്ത്രണ്ടിന പരിപാടി സർക്കാർ പ്രഖ്യാപിച്ചത്. ഇതിനുള്ള മാർഗ്ഗരേഖ 06.03.2020-ലെ 45/2020/തസ്വഭവ നമ്പർ ഉത്തരവ് പ്രകാരം സർക്കാർ പുറപ്പെടുവിച്ചിട്ടുണ്ട്. ഇതിന്റെ പ്രവർത്തനവും ഉദ്ദേശ ലക്ഷ്യങ്ങളും സംക്ഷിപ്തമായി താഴെ ചേർക്കുന്നു.

1. വിശപ്പരഹിത കേരളം - ജനകീയ ഹോട്ടൽ

കുടുംബശ്രീയുടെ ആഭിമുഖ്യത്തിൽ ഗ്രാമപഞ്ചായത്തുകളിലും ചെറിയ നഗരസഭകളിലും ഒന്നു വീതവും വലിയ നഗരസഭകളിൽ 10 വാർഡിന് ഒന്ന് എന്ന ക്രമത്തിലും 25 രൂപയ്ക്ക് ഉച്ചയുണ്ട് നൽകുന്നതിന് ജനകീയ ഹോട്ടൽ ആരംഭിക്കുക എന്നതാണ് ലക്ഷ്യം. ആവശ്യമെങ്കിൽ ഒരു ഗ്രാമ പഞ്ചായത്തിൽ ഒന്നിലേറെ ഹോട്ടലുകൾ ആരംഭിക്കാം. ആകെ നൽകുന്ന ഊണിന്റെ 10 ശതമാനം സൗജന്യമായി നൽകണം. ഒരു ഹോട്ടലിന് 10,000/- രൂപ ജില്ലാ പഞ്ചായത്തും അതത് ബ്ലോക്ക് പഞ്ചായത്തുകൾ 20,000/- രൂപയും റിവോൾവിംഗ് ഫണ്ടായി നൽകും. കെട്ടിടത്തിന്റെ വാടക, വൈദ്യുതി തുടങ്ങിയവ അതാത് ഗ്രാമപഞ്ചായത്ത്/നഗരസഭ വഹിക്കണം. പാചകത്തിന് പാത്രങ്ങളും മറ്റും കുടുംബശ്രീ ലഭ്യമാക്കണം. ഊണിന് വേണ്ട അരി സബ്സിഡി നിരക്കിൽ (10.90 രൂപ) സിവിൽ സപ്ലൈസ് നൽകും. ഒരു ഊണിന് 5 രൂപ വീതം സബ്സിഡി സർക്കാർ കുടുംബശ്രീ മുഖേന നൽകും. കിടപ്പുരോഗികൾക്കും വയോജനങ്ങൾക്കും ആവശ്യമായ ഭക്ഷണം ജനകീയ ഹോട്ടലിൽ നിന്നും വീടുകളിൽ എത്തിക്കും. ഒരു ജനകീയ ഹോട്ടലിൽ കുറഞ്ഞത് 2-3 പേർ വനിതകളായിരിക്കണം. ഈ സംരംഭത്തിന് ആവശ്യമായ തുക തനത്/വികസന ഫണ്ടിൽ നിന്ന് തദ്ദേശഭരണ സ്ഥാപനങ്ങൾ വകയിരുത്തണം. 1145 ജനകീയ ഹോട്ടലുകൾ സംസ്ഥാനത്ത് പ്രവർത്തിക്കുന്നുണ്ട്. ഗ്രാമപഞ്ചായത്തുകളിൽ 956 എണ്ണവും നഗരസഭകളിൽ 189 എണ്ണവും

2. വയോ ക്ലബുകൾ

ഓരോ തദ്ദേശഭരണ സ്ഥാപനവും സമ്പൂർണ്ണ വയോജന സൗഹൃദ തദ്ദേശഭരണ സ്ഥാപനമായി മാറുക എന്നതാണ് ലക്ഷ്യം. വയോജനങ്ങൾക്ക് വേണ്ടി പകൽ സമയത്ത് പ്രവർത്തിക്കുന്ന വിശ്രമ വിനോദ കേന്ദ്രങ്ങൾ സ്ഥാപിക്കുക എന്നതാണ് പ്രധാന പ്രവർത്തനം. ഗ്രാമപഞ്ചായത്തുകളിലും ചെറിയ നഗരസഭകളിലും മൂന്നു വീതവും വലിയ നഗരസഭകളിൽ 10 വാർഡിന് ഒന്നും എന്ന കണക്കിലാണ് വയോ ക്ലബുകൾ ലക്ഷ്യ മിടുന്നത്. ഒരു വയോ ക്ലബിന് ഒരു കെയർ ടേക്കറുടെ സേവനം കുടുംബശ്രീ സംവിധാനത്തിൽ നിന്നു നൽകണം. ഇതിനായി കുടുംബശ്രീ മിഷൻ 4000/- രൂപ തദ്ദേശഭരണ സ്ഥാപനത്തിന് നൽകും. ഗ്രാമപ്രദേശങ്ങളിൽ ബ്ലോക്ക്, ജില്ലാ പഞ്ചായത്തുകൾ 500/- രൂപ വീതം നൽകണം. നഗരസഭ 1000/- രൂപ നൽകണം. ഈ കേന്ദ്രങ്ങളിൽ നിശ്ചിത ദിവസങ്ങളിൽ പി.എച്ച്.സി. ഡോക്ടർമാരുടെയും നേഴ്സുമാരുടെയും സേവനം ലഭ്യമാക്കും.

3. ശുചിത്വ കേരളം

സംസ്ഥാനത്തെ എല്ലാ ഗ്രാമപഞ്ചായത്തുകളും നഗരസഭകളും നിശ്ചിത മാനദണ്ഡങ്ങളെ അടിസ്ഥാനമാക്കി ഘട്ടം ഘട്ടമായി ശുചിത്വ പദ്ധതി നേടുക എന്നതാണ് ലക്ഷ്യം. ഇതിനകം 715 ഗ്രാമപഞ്ചായത്തുകളും 71 മുനിസിപ്പാലിറ്റികളും 3 കോർപ്പറേഷനുകളും ഈ ലക്ഷ്യം കൈവരിച്ചു. വീടുകളിൽ മാലിന്യ സംസ്കരണ സംവിധാനം ഏർപ്പെടുത്തുന്നതിന് APL, BPL വ്യത്യാസമില്ലാതെ യൂണിറ്റ് ചെലവിന്റെ 90 ശതമാനം സബ്സിഡി നൽകാം. ഈ കാമ്പയിന്റെ സാങ്കേതിക സഹായം ശുചിത്വ മിഷൻ നൽകും. ഹരിത കേരളം മിഷനാണ് മോണിറ്ററിംഗിന്റെ ചുമതല. അനുയോജ്യമായ സ്ഥലത്ത് കേന്ദ്രീകൃത സെപ്റ്റേജ് ടീറ്റ്‌മെന്റ് പ്ലാന്റ് സ്ഥാപിക്കാനായി 5.00 കോടി രൂപ പ്രത്യേക വികസന ഗ്രാന്റായി സർക്കാർ നൽകും.

4. പൊതു ടോയിലറുകളും ടേക്ക് എ ബ്രേക്ക് വിശ്രമ കേന്ദ്രങ്ങളും:-

പൊതുജനങ്ങൾക്ക് ഉപയോഗിക്കാൻ കഴിയുന്ന തരത്തിൽ വിവിധ സ്ഥലങ്ങളിൽ 12,000 തോളം പൊതു ടോയിലറുകളും ടേക്ക് എ ബ്രേക്ക് വിശ്രമ കേന്ദ്രങ്ങളും സ്ഥാപിക്കുകയാണ് ലക്ഷ്യം. വിവിധ വകുപ്പുകളുടേയും സ്ഥാപനങ്ങളുടേയും സഹകരണത്തോടെയാണ് ഇത് യാഥാർത്ഥ്യമാക്കുന്നത്. ദേശീയപാതയുടെയും പൊതുമരാമത്ത് വകുപ്പിന്റെ റോഡുകളുടെയും ഓരത്തുള്ള പൊതു മേഖലാ സ്ഥാപനങ്ങൾ ഉൾപ്പെടെയുള്ള പൊതു സ്ഥാപനങ്ങൾ കേന്ദ്രീകരിച്ചും പൊതു ടോയിലറുകൾ സ്ഥാപിക്കും. ഗ്രാമപഞ്ചായത്തുകളിലും ചെറിയ മുനിസിപ്പാലിറ്റികളിലും ഒന്നു വീതവും വലിയ മുനിസിപ്പാലിറ്റികളിൽ 2 വീതവും കോർപ്പറേഷനുകളിൽ 5 വീതവും ടേക്ക് എ ബ്രേക്ക് വിശ്രമ കേന്ദ്രങ്ങൾ സ്ഥാപിക്കുകയാണ് ലക്ഷ്യം. ഇതിനായി CSR, MP/MLA ഫണ്ടുകളും ഉപയോഗപ്പെടുത്താം. ഇതിനകം 201 ടേക്ക് എ ബ്രേക്ക് വിശ്രമകേന്ദ്രങ്ങൾ സംസ്ഥാനത്ത് സ്ഥാപിച്ചു. ഇതിൽ 151 എണ്ണം അടിസ്ഥാന (മിനിമം) സൗകര്യമുള്ളതും 48 എണ്ണം സ്റ്റാൻഡേർഡ് സൗകര്യമുള്ളതും 8 എണ്ണം പ്രീമിയം സൗകര്യമുള്ളതുമാണ്. ടേക്ക് എ ബ്രേക്കിന്റെ നടത്തിപ്പ് ചുമതല കുടുംബശ്രീക്കാണ്. രാവിലെ 6 മുതൽ 8 വരെ കേന്ദ്രം പ്രവർത്തിക്കും. അനിവാര്യ സ്ഥലങ്ങളിൽ രാത്രിയിലും പ്രവർത്തിപ്പിക്കും.

5. തോടുകളുടെ ശുചീകരണം

50,000 തോളം കി.മീ. തോടുകൾ ശുചിയാക്കുന്നതിനാണ് ലക്ഷ്യമിടുന്നത്. പ്രധാനമായും തൊഴിലുറപ്പ് പദ്ധതി പ്രയോജനപ്പെടുത്തി ലക്ഷ്യം കൈവരിക്കാനാണ് ഉദ്ദേശിക്കുന്നത്. പൊതുകുളങ്ങൾ, തോടുകൾ, കനാലുകൾ, നീരുറവകൾ തുടങ്ങിയ ജലസ്രോതസ്സുകൾ സംരക്ഷിക്കുകയാണ് ലക്ഷ്യം.

6. ഫലവൃക്ഷതൈകൾ നട്ട് പരിപാലിക്കൽ:

പ്രതിവർഷം ഒരു കോടി ഫലവൃക്ഷതൈകൾ വീതം നട്ടുവളർത്തുന്ന ഒരു ദശവത്സര പരിപാടിയാണിത്. തദ്ദേശഭരണസ്ഥാപനങ്ങളുടെ ആഭിമുഖ്യത്തിൽ തൊഴിലുറപ്പ് പദ്ധതി, കൃഷി വകുപ്പ് സോഷ്യൽ ഫോറസ്ട്രി, ഹരിതമിഷൻ എന്നീ ഏജൻസികൾ മുഖേനയാണ് ഇത് നടപ്പാക്കുന്നത്. പച്ചത്തുരുത്ത് പദ്ധതിയുടെ മാതൃക ഈ പദ്ധതിക്കായി അവലംബിക്കുന്നുണ്ട്. ഒഴിഞ്ഞു കിടക്കുന്ന പൊതുസ്ഥലങ്ങൾ, പുറമ്പോക്ക്, ദേവസ്വം ബോർഡുകളുടെ ഒഴിഞ്ഞു

കിടക്കുന്ന സ്ഥലം, വിവിധ വകുപ്പുകളുടെ കൈവശമുള്ള ഒഴിഞ്ഞു കിടക്കുന്ന സ്ഥലങ്ങൾ എന്നിവ ഇതിനായി തിരഞ്ഞെടുക്കാം.

7. ജൈവ പച്ചക്കറി കൃഷി

പച്ചക്കറി ഉൽപാദനത്തിൽ കഴിയുന്നത്ര സ്വാശ്രയത്വം കൈവരിക്കുന്നതിനും വിഷരഹിത നല്ല ഭക്ഷണം ഉറപ്പുവരുത്തുന്നതിനും വേണ്ടി ജൈവ പച്ചക്കറി കൃഷിയെ പ്രോത്സാഹിപ്പിക്കുന്നതിനുള്ള ഒരു ജനകീയകാമ്പയിനാണിത്. കുടുംബശ്രീ മുഖേന 20,000 ഹെക്ടർ പ്രദേശത്ത് ജൈവകൃഷി ചെയ്യുന്നതിന് ലക്ഷ്യമിടുന്നു.

8. ലോക്കൽ എംപ്ലോയ്മെന്റ് അഷ്യാൻസ് പ്രോഗ്രാം (LEAP)

പ്രാദേശിക സർക്കാരുകളുടെ ആഭിമുഖ്യത്തിൽ പുതിയ തൊഴിൽ സംരംഭങ്ങൾ ആരംഭിക്കുകയാണ് ലക്ഷ്യം. മൃഗസംരക്ഷണ / ക്ഷീരവികസന മേഖലയിലെ സംരംഭങ്ങൾ, ചെറുകിട വ്യവസായ സംരംഭങ്ങൾ, പ്ലാസ്റ്റിക് ബദൽ ഉല്പന്ന യൂണിറ്റുകൾ, സാങ്കേതിക സേവനകേന്ദ്രങ്ങൾ, ഇവന്റ് മേനേജ്മെന്റ് യൂണിറ്റുകൾ, കാർഷിക മൂല്യ വർദ്ധിത യൂണിറ്റുകൾ മുതലായ സാധ്യതകൾ പ്രയോജനപ്പെടുത്താൻ ഉദ്ദേശിക്കുന്നു.

9. പൊതു വിദ്യാഭ്യാസ യജ്ഞം

പൊതുവിദ്യാലയങ്ങളിൽ പഠിക്കുന്ന കുട്ടികളിൽ അക്ഷരവും അക്കവും ഉറപ്പിച്ചിട്ടില്ലാത്തവരെ അധ്യാപകരുടെ സഹായത്തോടെ കണ്ടെത്തി റെമഡിയൽ വിദ്യാഭ്യാസം നൽകുന്ന പരിപാടി തദ്ദേശഭരണ സ്ഥാപനങ്ങളുടെ സഹായത്തോടെ നടപ്പാക്കുകയാണ് ഉദ്ദേശം. ഇതിനായി പി.റ്റി.എയുടെ സഹായവും തേടും .

10. പാലിയേറ്റീവ് പരിചരണം

പാലിയേറ്റീവ് പരിചരണ പ്രവർത്തനങ്ങൾ കൂടുതൽ കാര്യക്ഷമമാക്കുകയും ഇത് എല്ലായിടത്തും നൽകുന്നുണ്ടെന്ന് ഉറപ്പാക്കുകയും ചെയ്യുകയാണ് ലക്ഷ്യം. നിലവിലുള്ള സന്നദ്ധ സംഘടനകളുടെ പ്രവർത്തനം ഇതിനായി ഏകോപിപ്പിക്കണം.

11. പട്ടിക വഭാഗങ്ങളുടെ വികസനം

ഇതിന്റെ ഭാഗമായി തദ്ദേശഭരണ സ്ഥാപനങ്ങൾ ആരംഭിച്ചിട്ടുള്ള കോളനി/സങ്കേത നവീകരണ പദ്ധതികളുടേയും വീടുകളുടേയും പഠനമുറികളുടേയും സാമൂഹ്യ പഠന കേന്ദ്രങ്ങളുടേയും നിർമ്മാണം സമയബന്ധിതമായി പൂർത്തിയാക്കുന്നതിനും ഉദ്ദേശിക്കുന്നു. കോളനി/ഊര് സന്ദർശനവും വികസന വിടവുകൾ കണ്ടെത്തലും മറ്റൊരു പ്രവർത്തനമാണ്. നിലവിലുള്ള സർക്കാർ സേവനങ്ങൾ അർഹതയുള്ള എല്ലാവരിലും എത്തിക്കാനുള്ള നടപടി സ്വീകരിക്കും.

12. ദുരന്ത മാനേജ്മെന്റ് പ്ലാനുകൾ വാർഷിക പദ്ധതിയുടെ ഭാഗമാക്കൽ (നമ്മൾ നമുക്കായി)

സംസ്ഥാനത്ത് സമീപകാലത്തായി അനുഭവപ്പെടുന്ന വരൾച്ച, പ്രളയം, ഉരുൾപൊട്ടൽ, ചുഴലിക്കാറ്റ് എന്നിവയെ അതിജീവിക്കുന്നതിനും ദുരന്ത മുഖത്ത് പകച്ചു നിൽക്കാതെ ഇടപെടുന്നതിനും എല്ലാ ഗ്രാമപഞ്ചായത്ത്, നഗരസഭാ തലത്തിലും ദുരന്ത മാനേജ്മെന്റ് പ്ലാനുകൾ തയ്യാറാക്കാൻ ലക്ഷ്യമിട്ടിരുന്നു. ഇത് 2020-21-ൽ എല്ലാ തദ്ദേശഭരണ സ്ഥാപനങ്ങളും തയ്യാറാക്കി. പ്രകൃതി ദുരന്തത്തിലും പ്രാദേശിക പ്രതിസന്ധി ഘട്ടത്തിലും സഹായമെത്തിക്കുന്നതിനായി 100 പേർക്ക് ഒരാൾ വീതം എന്ന നിലയിൽ സാമൂഹ്യ സന്നദ്ധ സേന രൂപീകരിക്കാനുള്ള ശ്രമവും ഇതിന്റെ ഭാഗമായി നടന്നു.

അനുബന്ധം സി

ബി)) 11/06/2021-ന് ബഹു.മുഖ്യമന്ത്രി പ്രഖ്യാപിച്ച 100 ദിന കർമ്മ പരിപാടിയിൽ തദ്ദേശസ്വയംഭരണ വകുപ്പിന് കീഴിൽ ഉൾപ്പെടുത്തിയിട്ടുള്ള പദ്ധതികൾ താഴെ വിശദീകരിക്കുന്നു.

1) കോവിഡ് നിയന്ത്രണങ്ങളുടെ സാമ്പത്തിക പ്രത്യാഘാതങ്ങൾ അനുഭവിക്കുന്ന ദുർബല വിഭാഗങ്ങൾക്ക് ധനസഹായത്തിനായി 20000 ഏരിയ ഡവലപ്മെന്റ് സൊസൈറ്റികൾ (ADS) വഴി സംസ്ഥാനത്താകെ 200 കോടി രൂപയുടെ ധനസഹായ വിതരണം.

2) ലൈഫ് മിഷന്റെ കീഴിൽ 10000 വീടുകൾ പൂർത്തീകരിക്കും.

3) തിരുവനന്തപുരം മെഡിക്കൽ കേളേജിൽ സീവേജ് ടീറ്റ്മെന്റ് പ്ലാന്റ് (അമൃത് പദ്ധതി പ്രകാരം)

4) മുഖ്യമന്ത്രിയുടെ ഗ്രാമീണ റോഡ് പുനരുദ്ധാരണ പദ്ധതി (CMLRRP) യുടെ ഭാഗമായി റോഡുകളുടെ പൂർത്തീകരണം.

5) വിവിധ വകുപ്പുകളുടെ കീഴിൽ പ്രത്യക്ഷമായും പരോക്ഷമായും തൊഴിലവസരങ്ങൾ സൃഷ്ടിക്കുന്നതിന്റെ ഭാഗമായി കുടുംബശ്രീ മുഖേന 7000 തൊഴിലവസരങ്ങൾ സൃഷ്ടിക്കാൻ സാധിക്കുന്നതാണ്.

6) വിശപ്പ് രഹിതകേരളം-ജനകീയ ഹോട്ടലുകൾക്ക് നിലവാര റേറ്റിംഗ് നൽകുന്ന പരിപാടി.

7) വിദ്യാശ്രീ പദ്ധതിയുടെ കീഴിൽ 50000 ലാപ്ടോപ്പുകളുടെ വിതരണം.

8) ഖരമാലിന്യ സംസ്കരണത്തിന് ഫലപ്രദമായ സംവിധാനം ഒരുക്കുന്ന തദ്ദേശസ്വയംഭരണ സ്ഥാപനങ്ങൾക്ക് പുരസ്കാര വിതരണം.

9) ടോക്ക് എ ബ്രേക്ക് ടോയ് ലറ്റ് കോംപ്ലക്സ്-യാത്രികർക്കായുള്ള 100 ടോയ് ലറ്റ് കോംപ്ലക്സുകൾ.

10) കില മ്യൂസിയം.

11) നിലാവ് പദ്ധതി.

12) ഇൻഗ്രേറ്റഡ് ലോക്കൽ ഗവേണൻസ് മാനേജ്മെന്റ് സിസ്റ്റം (ILGMS)- ഭരണ നിർവ്വഹണവും സേവന പ്രദാനവും ഓൺലൈനിൽ സാധ്യമാകുന്ന നിലവിൽ 153 ഗ്രാമപഞ്ചായത്തുകളിൽ വിന്യസിച്ച് പ്രവർത്തിക്കുന്ന ILGMS അടുത്ത 150 ഗ്രാമപഞ്ചായത്തുകളിലേക്ക് കൂടി വ്യാപിപ്പിക്കൽ.

13) തദ്ദേശസ്വയംഭരണ സ്ഥാപനങ്ങളുടെ തലത്തിൽ 1000 ൽ 5 പേർക്ക് തൊഴിലവസരങ്ങൾ സൃഷ്ടിക്കാനുള്ള പദ്ധതികൾ ആരംഭിക്കുന്നതിനുള്ള മുന്നോടിയായി പദ്ധതിയുടെ കരട് സമർപ്പിക്കാൻ തദ്ദേശസ്വയംഭരണ സ്ഥാപനങ്ങളോട് നിർദ്ദേശിക്കുന്ന പരിപാടി.